

## Leiðbeining til umsóknarblað um upptøku á Fróðskaparsetri Føroya 2012

Les leiðbeiningina væl, áðrenn tú fyllir umsóknarblaðið út. Skriva týðiliga, helst við spjaldrastavum

### Kvota 1

Upptøka eftir kvotu 1 krevur bókligt (t.e.gymnasialt) miðnámsprógv við nóg góðum miðaltali + møgulig serkrøv. Hetta merkir, at tú bert skalt fylla síðu 1 av umsóknarblaðnum út og senda avrit av prógvi við.

### 1. Persónsupplýsingar

**P-tal:** Um tú hevir føroyskt p-tal, verður tað skrivað her. Hevir tú ikki tað, skrivar tú føðingardag, mánað og ár í teir fyrstu 6 rútarar til p-tal. Teir 3 síðstu rútarar eftir strikuna skulu so standa tóm.

**Fornavn:** Her skrivar tú fornavn/nøvn og millurnavn.

**Eftirnavn:** Her skrivar tú eftirnavn. Minst til, at øll hava bert eitt eftirnavn.

**Bústaðurin** er tað staðið, har ið tú nú býrt. Flytur tú, er tað av týðningi, at tú beinanvegin boðar Fróðskaparsetri Føroya frá nýggja bústaði tínum.

**Ríkisborgaraskapur:** Flestøll, sum búgva í Føroyum, eru danskir ríkisborgarar.

**Teldupostur:** SKAL fyllast út.

**Brek:** Eru viðurskipti, ið tú heldur, at Setrið eigur at verða kunnað um, áðrenn tú byrjar lestur (t.d. at tú hevir dysleksi, niðursetta hoyrn ella sjón, ber líkamligt brek), skal hetta viðmerkjast.

### 2. Upptøkugrundarlag

Her skrivar tú árið, tá ið tú tókst miðnámsprógv. Eisini skrivar tú, hvat miðaltal tú hevir og so nummar á fylgiskjalið, prógvið, sum skal sendast við.

Til seinastu upptøku var lægsta miðaltal:

Føroyskt - BA	-
Føroyskt - hjánám	-
Samfelagsvísindi	7,9
Søga	7,9
Lærari	8,0
Námsfrøði	7,6
Sjúkrarøktarfrøði	7,9
Náttúruvísindi/havfrøði	-
Náttúruvísindi/jarðfrøði	-
Lívfrøði	-
KT-verkfrøði	-

### Kvota 2

Um miðaltalið í miðnámsprógvnum ikki er nóg gott, ella tú hevir annað javngott prógv á sama støði, ber til at søkja inn eftir kvotu 2. Her verða eisini aðrir førleikar enn miðnámskúlaprógv tiknir við í metingina, sí punkt 2 í vegleiðingini. Umsøkjarin fyllir tá eisini síðu 2 og 3 út, punktini 5 til og við 11. Upp til 20% av teimum lesandi verða tikin inn eftir kvotu 2 skipanini.

**Náttúruvísindi (havfrøði ella jarðfrøði), lívfrøði ella KT-verkfrøði**

Tey, sum søkja inn at lesa náttúruvísindi (havfrøði ella jarðfrøði), lívfrøði ella KT-verkfrøði, skulu minnast til at viðmerkja staðið fyri lærugreinarnar støddfrøði, alisfrøði, evnafrøði og lívfrøði. Krøvini til upptøku eru hesi:

**Náttúruvísindi (havfrøði ella jarðfrøði):**

- Staðið støddfrøði á A-stigi
- Staðið alisfrøði á B-stigi
- Staðið evnafrøði á C stigi

Um skeið í evnafrøði verða vald í útbúgvingini, krevst:

- staðið evnafrøði á B stigi ella -
- evnafrøði á C stigi og lívfrøði á A stigi, har miðaltolini í evnafrøði C og lívfrøði A eru í minsta lagi ávikavist 8 og 6 eftir 13-stiganum.

**Lívfrøði:** staðið prógv í:

- 1) alisfrøði á B stigi og
- 2) støddfrøði á B stigi og
- 3) evnafrøði á B stigi.

Aðrar javngóðar fortreytir kunnu góðtakast eftir nærri meting í hvørjum einstøkum føri.

**KT-verkfrøði:** støddfrøði á B-stigi staðið

Aðrar javngóðar fortreytir kunnu góðtakast eftir nærri meting í hvørjum einstøkum føri.

**Føroyskt:**

Til at verða upptikin at lesa hjánám og BA í føroyskum krevst bókligt (t.e. gymnasialt) miðnámsprógv við góðum próvtali í føroyskum á A stigi. Harumframt krevst B stig í donskum og enskum.

Umsøkjarar, ið søkja á øðrum grundarlagi, mugu prógva, at teir lúka samsvarandi krøv.

**Sjúkrarøktarfrøði:**

Tey, sum søkja inn at lesa sjúkrarøktarfrøði, skulu hava fyrstuhjálparprógv. Er prógvið eldri enn 3 ár í september 2012, skal skeiðið takast um aftur. Sjúkrarøktarfrøðiskúlin skipar fyri skeiði í fyrstuhjálpar, áðrenn skúlaárið byrjar. Lesandi rinda skeiðskostnað.

### 3. Raðfestingarlisti

Her skrivar tú, hvørjar útbúgvingar tú ynskir at søkja inn á og í hvørji raðfylgju. Sum fyrsta val skrivar tú ta útbúgvingina, sum tú helst vilt fara undir. Markið er 5 útbúgvingarynski.

Um tú ikki verður upptikin á fremst raðfestu útbúgvingina/útbúgvingarnar, kanst tú við at seta kross velja at vera á bíðilista til ta ella tær hægri raðfestu útbúgvingarnar. Tú missir tó ikki plássið, sum tú ert komin inn á. Eftir 20. august 2012 ber ikki til at skifta ímillum møguligar raðfestingar. Søkjast kann tó inn á tøk lestrarpláss fram til lestrarbyrjan.

### 4. Undirskrift - MINST TIL HANA!

Er ikki dagfesting og undirskrift á umsóknini, verður umsóknin ikki viðgjørd.

Tú skalt sjálv/ur dagfesta og undirskriva umsóknina. Hevur tú ikki møguleika til tað, kanst tú geva eina fulltrú til ein annan persón, sum so hevur fulltrú til at søkja tína vegna. Hendan fulltrú skal sendast saman við umsóknini. Oyðublað til fulltrú er síða 4 í umsóknarblaðnum.

#### *Umsóknarfreist*

Umsóknarfreistin er 2. juli 2012 á midnátt. Um prógv og fylgiskjøl eru tøk, vinarliga send umsóknina inn í góðari tíð.

Umsóknin kann sendast teldutøk til:  
[lestur@setur.fo](mailto:lestur@setur.fo).

ella við Posta til:  
Fróðskaparsetur Føroya  
J.C.Svabos gøtu 14,  
postsmoga 272,  
FO-110 Tórshavn

Eisini ber til at leggja hana í postkassan á Setursskrivstovuni, J.C.Svabos gøtu 14.

*Studni* vil vita, um tú fert at søkja um ÚS lestrarstuðul. Fyri at fáa ÚS skal ein vera fulltíðarlesandi. Eisini er krav um, at tú ikki ert meira enn eitt ár seinkað/ur eftir lestrarætlanini fyri útbúgvingina.

**Næstu punktini, frá 5 til og við 11, eru til kvotu 2. Tey skulu skjálprógvast fyri at kunna vera við í metingini.**

### 5. Aðrar útbúgvingar

Áður tiknar útbúgvingar verða skrivaðar her. Her skalt tú eisini skriva, um tú hevur staðið partar av eini hægri útbúgving.

### 6. Onnur prógv umframt miðnám

Her skulu skrivast øll skeið, sum skulu takast við, tá ið mett verður um umsókn tíni.

### 7. Starvsroyndir

Starvsroyndir verða skrivaðar her. Oyðublað til vátan frá arbeiðsgevara er síða 4 í umsóknarblaðnum. Oyðublað/oyðubløð skal/skulu sendast við umsóknini.

### 8. Háskúli o.tíl.

Her verður upplýst um háskúla, húsarhaldsskúla og líknandi próvleys skeið, sum umsøkjarin hevur verið á.

### 9. Uttanlandsuppihald

Her verður skrivað um uttanlandsuppihald, sum eitt nú kunnu skjálprógvast við hotellrokningum, ferðaseðlum o.tíl.

### 10. Aðrir førleikar

Her verður upplýst um aðrar førleikar, sum skulu takast við í metingina av umsókn tíni. Talan kann vera um t.d. KT-førleikar ella másligar førleikar.

### 11. Frágreiðing um teg sjálva/n

Ævisøgan skal í mesta lagi fylla eina síðu. Hav í huga, tá ið skrivað verður, at ævisøgan kann samanberast við eina umsókn. Hetta er títin møguleiki fyri at koma til orðanna og vísa á, hvør tú ert.

Ævisøgan er ein perspektivering og ein framløga av tínum førleikum. Hon er persónlig og tí er eingin svarlisti, hvussu tú skrivar eina góða ævisøgu (bert til kvotu 2).

Tó eru nakrar leiðreglur, sum eru góðar at halda seg til:

- tú skalt lýsa tínar førleikar og royndir og hvørjar tínar ætlanir og ynski eru við hesi útbúgvingini
- tú skalt m.a. vísa á, hvat tú hevur gjørt fyri at menna og betra teg til at gerast meira skikkaða/n til útbúgvingina, samstundis sum tú hugleiðir um títt val av útbúgving
- tú skalt greiða frá, hvat eggjaði teg til at søkja hesa útbúgvingina og vísa á, at tú hevur sett teg inn í, hvat hetta er fyri ein útbúgving
- ævisøgan skal vera greið og væl skipað, og tað er týðningarmikið, at tú leggur dent á tey mest avgerandi viðurskiftini í byrjanini